

ប្រវត្តិទៃពិធីបុណ្យកបិនទាន

តើអ្វីទៅដែលហៅថាកបិន?

កបិននេះកើតឡើងដោយសារព្រះសម្មាសម្ពុទ្ធបរមគ្រូជាអម្ចាស់នៃយើងគ្រប់ព្រះអង្គទ្រង់បញ្ញត្តឡើងក្នុងមជ្ឈិមពោធិកាល ព្រោះហេតុភិក្ខុ ៣០រូបនៅទីក្រុងបាហ្វា ចម្រើនសមថវិបស្សនា លុះជិតដល់ពេលរដូវវស្សាភិក្ខុទាំង ៣០រូបនោះមានបំណងទៅថ្វាយបង្គំព្រះពុទ្ធ ព្រះអង្គគង់នៅវត្តជេតពន លុះនិមន្តដើរទៅមិនទាន់ដល់វត្តជេតពន ទើបនឹងដល់ទីក្រុងសាកេត ក៏ដល់ថ្ងៃចូលវស្សា ទើបភិក្ខុទាំងនោះកំណត់ចូលវស្សានៅទីនោះនៅចម្ងាយផ្លូវតែ ៦យោជន៍ទៀតដល់វត្តជេតពន។ លុះពេលចេញវស្សា ភិក្ខុទាំងនោះក៏នាំគ្នាចេញដំណើរពីទីក្រុងសាកេតឆ្ពោះទៅកាន់វត្តជេតពន ដើម្បីថ្វាយបង្គំព្រះសាស្តា។

ពេលដែលនិមន្តចេញដំណើរទៅ ក្នុងពេលចេញវស្សានោះ នៅមានទឹកភ្លៀងរលឹម បំបិចបំប៉ាច់ ដីបែកភក់ ភិក្ខុទាំងនោះនិមន្តរអិលដួល ប្រឡាក់ភក់ស្បែងចិរ សង្សារី សំពឹងសំពោង លុះនិមន្តដល់វត្តជេតពន ក៏ចូលទៅថ្វាយបង្គំព្រះដ៏មានព្រះភាគ ហើយអង្គុយក្នុងទីដ៏សមគួរ ហើយគង់នៅដោយស្ងប់ស្ងៀម ទើបព្រះសាស្តាចារ្យទ្រង់ត្រាស់សួរថា ម្ចាស់ភិក្ខុទាំងឡាយ អ្នកទាំងឡាយរស់នៅដោយមានសាមគ្គីធម៌រវាងគ្នាបានល្អដែរឬយ៉ាងណា? ហើយអាហារបិណ្ឌបាត្រអាចញ៉ាំងអត្តភាពឱ្យប្រព្រឹត្តទៅបានដោយស្រួលដែរឬទេ?

ភិក្ខុទាំងឡាយ ឆ្លើយថ្វាយព្រះអង្គថា បពិត្រព្រះអង្គដ៏ចម្រើន ខ្ញុំព្រះអង្គទាំងអស់គ្នានេះមានធម៌សាមគ្គីចំពោះគ្នាទៅវិញទៅមកបានល្អ ឥតមានភិក្ខុអង្គណាមួយអវិចិត្តចំពោះគ្នានឹងគ្នាទេ ព្រោះខ្ញុំព្រះអង្គទាំងអស់គ្នានេះឧបសម្បទា ដើម្បីលះបង់ចោលនូវអកុសលធម៌គឺមាន ៖ លោភៈ ទោសៈ មោហៈ និងសំយោជនធម៌ ដែលជាធម៌ចងក្រៀកសត្វទុកមិនឱ្យសត្វបានលុះនូវអរិយមគ្គ អរិយផលបាន។ លោភៈ ចិត្តជាប់ជំពាក់ក្នុងបច្ច័យបួន មិនសន្តោសទៅតាមអរិយវង្ស ទោសៈ ចិត្តខឹងប្រទូសចំពោះសត្វនិងសង្ខារ គឺមិនបានពិចារណារកខុសត្រូវឡើយ ខឹងប្រទូសរាយឥតឈប់ឈរចំពោះរបស់មានវិញ្ញាណ និងរបស់ឥតវិញ្ញាណ មោហៈ វង្វេងវង្វាន់ ភ័ន្តច្រឡំ មិនយល់ការពិតខុសធ្វើជាត្រូវ ត្រូវធ្វើជាខុស អាក្រក់ធ្វើជាល្អៗធ្វើជាអាក្រក់ សុចរិតយល់ជាទុច្ចរិត ខ្លៅទៅជាស ស្ងោចជាខ្លៅ។ ខ្ញុំព្រះអង្គមិនបាន វិវាទទាស់ទែងគ្នាទេ ប៉ុន្តែខ្ញុំព្រះអង្គមកតាមផ្លូវមានការលំបាកយ៉ាងច្រើន ព្រោះដឹកកំរអិលបំបិចបំប៉ាច់ដួលក្នុងភក់ ស្រកេកស្រកាក។

ទើបព្រះអង្គសម្តែងធម្មិកថាពន្យល់ដល់ភិក្ខុទាំងឡាយអំពីសង្សារវដ្ត ស្លាប់កើតៗស្លាប់ អន្តោលពីមនុស្សទៅតិរច្ឆាន

មាននរក ប្រេត អសុរកាយជាដើម។ លុះព្រះអង្គសម្តែងធម្មិកថាចប់ ភិក្ខុទាំង ៣០ អង្គបានសម្រេចអរហត្តគ្រប់ៗ អង្គទាំងអស់។ ពេលភិក្ខុទាំងនោះថ្វាយបង្គំលាព្រះអង្គចេញផុតពីព្រះអង្គ ក៏និមន្តដោយឈានគ្រប់អង្គ ហោះហើរ ដើរ តាមអាកាស ពេលនោះព្រះពុទ្ធទតមើលពីក្រោយឃើញសង្ឃាដី ឃើញបាត្រ រយីងរយោង សំពឹងសំពោង ទើបព្រះ អង្គទ្រង់មានព្រះវិតក្កថា ឱហ្ន៎! ប្រសិនបើតថាគតបានអនុញ្ញាតដល់ភិក្ខុទាំងឡាយឱ្យមានចូលវស្សាប្រាកដ ជាភិក្ខុ ទាំងឡាយមិនពិបាកយកសង្ឃាដីសំពឹងសំពោងតាមខ្លួនទេ។ ព្រះពុទ្ធគ្រប់ព្រះអង្គពីអតីតកាលក៏ទ្រង់បញ្ញត្ត ឱ្យមានកមិនទានដល់ភិក្ខុសង្ឃដែរ។ លុះព្រះអង្គទ្រង់ព្រះចិន្តាដូច្នេះហើយ ទើបប្រជុំភិក្ខុទាំងអស់ក្នុងពុទ្ធសាសន មណ្ឌលរបស់ព្រះអង្គ ទ្រង់មានព្រះពុទ្ធដីកថា អនុជានាមិ ភិក្ខុវេ វស្សំ វុត្តានំ ភិក្ខុនំ កបិនំ អត្ថវិគុំ អត្ថតកបិនានំ វោ ភិក្ខុវេ បញ្ច កប្បិស្សន្តិ ម្ចាស់ភិក្ខុទាំងឡាយ តថាគតអនុញ្ញាតឱ្យភិក្ខុទាំងឡាយ ដែលនៅចាំវស្សារួចហើយ ទទួលក្រាលកបិន ម្ចាស់ភិក្ខុទាំងឡាយ អានិសង្ស ៥ ប្រការ នឹងសម្រេចដល់ភិក្ខុទាំងឡាយ ដែលបានក្រាល កបិនរួចហើយ។

សេចក្តីបរិយាយខាងលើនេះជាបុព្វហេតុនៃកបិន

កបិនៈ១ ស័ព្ទនេះ បានសេចក្តីថា ការប្រមូលផ្តុំនូវរូបធម៌ និងនាមធម៌ ឈ្មោះថា កបិន។ ដែល ហៅថារូបធម៌ គឺរបស់ដែលមានរូបមើលឃើញដោយម៉ែត្តក្នុងចម្លើយ ដូចជាបរិក្ខារវត្ថុមានៈ ស្បង់ ចិញ្ច វស្សាដី មុង កន្ទេល ខ្នើយ។ល។ ទាំងអស់នេះហៅថា រូបធម៌។ ឯនាមធម៌នោះ គឺរបស់ដែលមើលមិនឃើញដោយភ្នែកធម្ម តា ដូចជាសេចក្តីសុខ ដែលកើតមានដល់ខ្លួន និងអានិសង្ស ៥ ដែលត្រូវបានដល់ភិក្ខុអ្នកទទួលមានសេរីភាពក្នុងខ្លួន ចាប់តាំងពីបានក្រាលអនុមោទនាកបិនពេលណាមក បដិគ្គាហកៈតែងបាននូវអានិសង្ស ៥យ៉ាងគឺ៖ ១.អនាមន្តចារោ ត្រាច់ទៅណាមិនបាច់លាភិក្ខុផងគ្នា ២.អសមាទានចារោ ត្រាច់ទៅណាមិនបាច់យកត្រៃចិវ៌រគ្រប់ប្រដាប់ អាចដាក់ ទុកនៅកន្លែងបាន ៣.ភិក្ខុឆាន់គណរោជន និងបរម្យរោជនបាន ៤.យាវទត្ថចិវ៌រ ភិក្ខុទុកដាក់អតិរេកចិវ៌របាន តាមប្រាថ្នា ៥.យោ ច តត្ថចិវ៌រប្បាទោស សោ នេសំ ភវិស្សតិ អានិសង្សលាភដែលកើតឡើងក្នុងទីនោះត្រូវបានតែ ភិក្ខុដែលគង់នៅក្នុងអាវាសនោះ។

ភិក្ខុអ្នកក្រាលគ្រង និងអនុមោទនា ត្រូវបានអានិសង្ស ៥ប្រការ ដូចបានបញ្ជាក់ខាងលើនេះ។ ចំពោះទាយក ទាយិកា ក៏បានអានិសង្សដ៏ក្រៃលែងច្រើនជាអនេកប្បការ ដូចជាស្លាប់ពីលោកនេះទៅៗកើតសុគតិភព លុះចុតពីសុគតិភព មកឋានមនុស្ស បានជាស្តេចចក្រពត្តិគ្រប់គ្រងទ្វីបទាំងបួន អស់បុណ្យពិស្តេចចក្រពត្តិ មកកើតស្តេចតូចៗ អស់ពី ស្តេចតូចៗមកកើតជាសេដ្ឋីគហបតី អស់ពីគហបតីមកកើតកូនអ្នកមាន កូនអ្នកក្រមិនកើតទេ នេះជាអានិសង្ស

ដែលអ្នកធ្វើកបិន ត្រូវបានអានិសង្សនេះឯងហៅថា នាមធម៌ ។ វត្ថុ ឬរបស់ដែលធ្វើឱ្យកើតជាកបិនមានបី៖ ស្បង់មួយ ចីពរមួយ សង្ស័យមួយ ទាំងបីនេះហៅថា ត្រៃ របស់ក្រៅពីត្រៃមាន៖ បាត្រ ឆត្រ កន្ទេល ខ្នើយ ព្រំ ត្រៃ តុ ទូ កៅអី ហៅថា បរិក្ខាររបស់កបិន ។ ស្បង់ ចីពរ សង្ស័យ យកតែស្បង់មួយធ្វើកបិនក៏បាន ។ ប៉ុន្តែពាក្យថា កបិននេះធ្វើកម្រ បានត្រឹមត្រូវតាមវិន័យបញ្ញត្តិណាស់ បើផ្នែកឧបាសក ឧបាសិកា កាត់ស្បង់ចីពរត្រឹមត្រូវតាមវិន័យបញ្ញត្តិ ហើយ បដិគ្គាហកៈក្រាលគ្រងបានត្រឹមត្រូវតាមវិន័យបញ្ញត្តិ កបិននេះឈ្មោះថា បានអានិសង្សទាំងអ្នកទទួល ទាំងអ្នកឱ្យ ដូចបានបញ្ជាក់ជូនខាងលើ ។ ប៉ុន្តែបើទាយក ទាយិកា កាត់ស្បង់ចីពរបានត្រឹមត្រូវយកធ្វើកបិន ប៉ុន្តែបដិគ្គាហកៈ ភិក្ខុអ្នកក្រាលគ្រងមិនបានត្រឹមត្រូវ កបិននេះមិនបានកើតជាកបិន ក្លាយជាបុណ្យបច្ច័យបួន អានិសង្សមិនបានដល់ ភិក្ខុអ្នកក្រាលគ្រងទេ បានតែទាយក ទាយិកាអ្នកឱ្យ ។ បុណ្យទាំងអស់ក្នុងព្រះពុទ្ធសាសនា អានិសង្សដែលត្រូវបាន គឺបានតែទាយក ទាយិកា ឧបាសក ឧបាសិកា ជាអ្នកឱ្យទេ អ្នកទទួលមិនបានអានិសង្សទេ ។ ដោយឡែកប្លែកតែ បុណ្យកបិន ព្រោះបុណ្យកបិនបានអានិសង្សទាំងសងខាង គឺអ្នកឱ្យក៏បានអានិសង្ស អ្នកទទួលក៏បានអានិសង្ស ។ ការធ្វើកបិន មិនបានត្រឹមត្រូវតាមវិន័យបញ្ញត្តិជាវិបត្តិយ៉ាងធ្ងន់ចំពោះភិក្ខុសង្ឃអ្នកក្រាលគ្រង និងអ្នកអនុ- មោទនា ។ ឯទាយក ទាយិកា ឧបាសក ឧបាសិកា អ្នកឱ្យមិនមានវិបត្តិអ្វីឡើយ គ្រាន់តែមិនបានអានិសង្សកបិន ត្រឡប់ទៅជាបានអានិ សង្សបច្ច័យបួនវិញ ។ វិបត្តិភិក្ខុសង្ឃ គឺសម្គាល់ថា បានក្រាលគ្រង និងអនុមោទនាកបិនរួច ហើយ ១.ទុកសង្ស័យនៅ កន្លែងនិមន្តទៅកាន់ទីកន្លែងផ្សេងៗ ២.ទុកអតិរេកចីវរឱ្យលើសពី ១០ថ្ងៃ ៣.ឆាន់ គណរោជន និងបរម្យររោជនព្រមគ្នា ។ និមន្តទៅណាមិនបានប្រាប់ភិក្ខុផងគ្នា អស់រយៈពេល ៥ខែសម្គាល់ថា អានិសង្សកបិន ដែលត្រូវបាន ។ ចុះបើធ្វើកបិនមិនត្រូវតាមវិន័យបញ្ញត្តិ ហើយអ្នកក្រាលគ្រងកបិនក៏មិនត្រឹមត្រូវ ជាវិបត្តិដល់ភិក្ខុ អស់រយៈពេល ៥ខែ ចាប់ពីថ្ងៃ ១រោច ខែអស្សុជ ដល់ថ្ងៃពេញបូណ៌មី ខែផល្គុន ចំពោះភិក្ខុសង្ឃ ដែលក្រាលគ្រងកបិនមិនត្រឹមត្រូវតាមវិន័យនោះ គឺភិក្ខុអ្នកក្រាលគ្រងមិនចេះ ឬមិនយល់នូវអានិសង្ស ៥ មិនយល់ មិនដឹងនូវមាតិកា ៨ បលិពោធ ២ ក៏មិនយល់ អនត្តតាការ ២៤ ក៏មិនដឹង មិនយល់ អត្តតាការ ១៧ ក៏មិនយល់ មិនដឹង ។ ភិក្ខុអ្នកក្រាលគ្រងកបិន បើមិនយល់ មិនដឹងនូវលក្ខណៈ ៥ចំណុចនេះ ប្រសិនបើក្រាលគ្រងកបិនៗនោះ មិនកើតជាកបិនទេ កបិនក្លាយទៅជា បច្ច័យបួនពិតប្រាកដ ។ លក្ខណៈ ៥នេះ បើមិនបានចាំឱ្យបានយល់ខ្លះៗក្នុង ចំណុចមួយៗហើយក្រាលគ្រងកបិន កបិននោះមិនវិបត្តិទេ បានកើតជាកបិនពេញលេញ ។

ដូច្នេះហើយបានជា លោកអ្នកប្រាជ្ញទាំងឡាយបានប្រៀបធៀបការធ្វើកបិនទៅនឹងឈើស្ទឹង ឈើស្ទឹងគឺជា ឈើដែលគេកាត់ដាច់ពាក់កណ្តាលដើម ហើយគេយកចំណែកខាងចុងទៅដោតវានឹងផែនដី ឈើនោះក៏ប្រសិនបាន

ដុះលូតលាស់ ។ យ៉ាងណាមិញ រីឯបុណ្យកបិនក្រធ្វើឱ្យបានត្រឹមត្រូវតាមវិន័យបញ្ញត្តិក៏យ៉ាងនោះដែរ ។

ស្បង់ចីវរ ដែលព្រះសម្មាសម្ពុទ្ធទ្រង់អនុញ្ញាតឱ្យប្រើមានចីវរបួនបែប៖ ១.ចីវរបញ្ចខ័ណ្ឌ ២.ចីវរសត្តខ័ណ្ឌ ៣.ចីវរនវខ័ណ្ឌ ៤.ចីវរឯកាទសខ័ណ្ឌ ។ ប៉ុន្តែនៅប្រទេសកម្ពុជា និងនៅសហរដ្ឋអាមេរិក គេឃើញប្រើចីវរញឹកញាប់ច្រើនជាងគេ គឺចីវរបញ្ចខ័ណ្ឌ ឯចីវរសត្តខ័ណ្ឌ ចីវរនវខ័ណ្ឌ និងចីវរឯកាទសខ័ណ្ឌ ពុំសូវឃើញប្រើទេ ។ ចំពោះចីវរបួនបែបនេះ ព្រះពុទ្ធជាម្ចាស់ទ្រង់អនុញ្ញាតឱ្យតែអ្នកបួសក្នុងលទ្ធិថេរវាទ (ហិនយាន) ទេ ។ សម័យខាងដើមមានចីវរមួយបែបទៀតហៅថា ចីវរខ្នងប្រក់ ។ ចីវរខ្នងប្រក់នេះ អ្នកបួសក្នុងលទ្ធិថេរវាទនៅប្រទេសកម្ពុជាសម័យខាងដើមមានឃើញប្រើច្រើន ប៉ុន្តែចីវរខ្នងប្រក់នេះមិនមានក្នុងបិដកទេ ។ នៅប្រទេសអ្នកកាន់ពុទ្ធសាសនា លទ្ធិថេរវាទ (ហិនយាន) ទាំងអស់ក៏មិនឃើញប្រើចីវរខ្នងប្រក់នេះដែរ ។ រីឯចីវរបញ្ចខ័ណ្ឌមានមហាមណ្ឌល ៥ អដ្ឋមណ្ឌល ៥ (មហាមណ្ឌលហៅថា កន្សែងធំ អដ្ឋមណ្ឌលគឺកន្សែងតូច) មហាមណ្ឌល ៥ អដ្ឋមណ្ឌល៥ បូកបញ្ចូលគ្នាត្រូវជាមណ្ឌល ១០ ឬហៅកន្សែងធំ ៥ កន្សែងតូច ៥ បូកបញ្ចូលគ្នាត្រូវជាកន្សែង ១០ ។ ចីវរសត្តខ័ណ្ឌ កន្សែងធំ ៧ កន្សែងតូច ៧ សរុបជាកន្សែង ១៤ ។ ចីវរនវខ័ណ្ឌ មានកន្សែងធំ ៩ កន្សែងតូច ៩ សរុបចូលគ្នាត្រូវជាកន្សែង ១៨ ។ ចីវរឯកាទសខ័ណ្ឌមានកន្សែងធំ ១១ កន្សែងតូច ១១ សរុបចូលគ្នាត្រូវជាកន្សែង ២២ ។

ក្នុងបឋមពោធិកាល ព្រះអង្គទ្រង់អនុញ្ញាតក្នុងសាសនមណ្ឌលរបស់ព្រះអង្គឱ្យភិក្ខុទាំងឡាយប្រើប្រាស់បង្កកូលចីវរ គឺភិក្ខុនិមន្តដើររកសំពត់បង្កកូលទៅតាមព្រៃសួសាន ឬតាមច្រកល្អក ឬព្រៃខ្លោច ឬក្រណាត់សំពត់ ដែលគេចង់រយាលចាប់ ឬសំពត់ដែលគេរុំសាកសព យកទៅបោះចោលក្នុងព្រៃឱ្យសត្វចក ឬសត្វខ្លាស៊ី ពេលដែលឆ្កែចកស៊ីអស់សាកសពនៅសល់ក្រណាត់ ដែលគេរុំសពប្រឡាក់ដោយខ្ទុះ ដោយឈាម ហើយជាប់ដោយក្លិនស្អុយ ភិក្ខុសង្ឃទៅបង្កកូលទាញយកក្រណាត់នោះមកបោកទឹកឱ្យស្អាត ហើយយកមកធ្វើជាចីវរប្រើប្រាស់ ។ លុះដល់មជ្ឈិមពោធិកាល ទើបមានគហបតីចីវរ ដែលហៅថា គហបតីចីវរ គឺចីវរដែលគេកាត់ដេរស្រេច ហើយបានយកមកធ្វើកបិន ។ ចីវរបែបនេះហៅថា គហបតីចីវរ ។

រៀបរៀងដោយ : ព្រះចៅអធិការវត្តគិរីវង្សបុប្ផរាម ទីក្រុងឡេវីរីរ៉េត រដ្ឋម៉ាសាឈូសិតស៍ សហរដ្ឋអាមេរិក

ត្រួតពិនិត្យវិបស្សនាធុរៈ ព្រះភិក្ខុ តេជប្បញ្ញោ ខែមិគសិរ ព.ស.២៥៥៤ ខែធ្នូ គ.ស.២០១០